

اسلامی نظریاتی کونسل

ایک تعارف

خواندگان محترم، قارئین مجلہ فقہ اسلامی

چند ماہ قبل مجھے جب اسلامی نظریاتی کونسل میں بحیثیت رکن خدمات تفویض کرنے کے لئے مجھ سے موافقت طلب کی گئی تو میں نے مشورۃً اس کا ذکر تذکرہ اپنے احباب سے کیا۔

کہا گیا کہ یہ بے کار قسم کا ادارہ ہے اس میں جا کے اپنی توانائیاں ضائع کرو گے..... اب تک اس نے کون سے ایسے کارنامے انجام دئے ہیں جو اب تمہارے جانے سے ان میں جان پڑے گی؟..... اس کی سفارشات کو ماننا کون ہے؟..... اس کی نشستیں تو عموماً سیاسی رشوت کے طور پر مختلف پارٹیز کو دی جاتی ہیں..... اور کام اس کا کوئی ہے نہیں..... بے کار وقت ضائع ہوگا..... اس عرصہ میں کوئی اور علمی کام یا دینی خدمات انجام دی جاسکتی ہیں.....

علیٰ بن ابی القیاس جتنے منہ اتنی باتیں..... کچھ دیر کو تو میں بھی ذرا تشویش میں چلا گیا کہ کیا جو کچھ کہا جا رہا ہے یہ سچ ہے؟ اگر ایسا ہی ہے تو واقعی اس میں جانا بے سود ہے، مگر میں نے جب اس کے سابق اراکین کی فہرست پر نظر ڈالی تو مجھے اس میں جو بھاری بھر کم علمی شخصیات نظر آئیں ان کے اسماء گرامی دیکھ کر یہ خیال آہستہ آہستہ تقویت پکڑنے لگا کہ اگر یہ ایسا ہی کوئی بے کار ادارہ ہے تو کیا یہ مصروف ترین علمی و فکری شخصیات خواہ خواہ اس میں اپنا وقت ضائع کرتی رہیں؟ یا انہوں نے اسے ملک و قوم کے لئے مفید ادارہ خیال کرتے ہوئے اس میں خدمات انجام دیں اور یقیناً کوئی کام تو انہوں نے اس میں رہتے ہوئے کئے ہوں گے..... ان کا جائزہ لینا چاہئے..... چنانچہ میں نے کونسل کی کچھ رپورٹس تو پہلے ہی سے پڑھ رکھی تھیں مزید کا مطالعہ شروع کر دیا..... تو مجھے اس نتیجے پر پہنچنے میں دیر نہیں لگی کہ کونسل کے معزز سابق اراکین نے اتنا کام کیا ہے کہ کسی اجتماعی اجتہاد کے ادارہ نے بھی فی زمانہ نہیں کیا ہوگا.....

وہ کام کیا ہے؟ اس کی تفصیلات تو انشاء اللہ آئندہ قسط وار بیان ہوں گی سرمدت اس کا تعارف، اس کا مقصد قیام، اس کے اہداف، اور اس کے اختیارات و طریق کار کے حوالہ سے ایک تعارف پیش خدمت ہے تاکہ ہمارے احباب کے علم میں بطور خاص اور علماء کرام و مشائخ عظام کے علم میں نیز طلبہ دین کی نالچ میں یہ بات آسکے کہ:.....

یہ کنسل کیا ہے؟ کیوں ہے؟ اور کیا کرتی ہے؟

اس کی کوئی افادیت ہے یا نہیں؟

جب سے یہ کنسل بنی ہے اس نے اب تک کیا کیا کام کئے ہیں.....

اس نے اب تک کیا کیا سفارشات مرتب کی ہیں۔

اس کی سفارشات پر کبھی عمل بھی ہوا ہے یا نہیں؟ اگر ہوا ہے تو اس کے نتائج؟

اور اگر عمل نہیں ہوا تو ذمہ دار کون ہے؟ کنسل یا حکومت؟

اس کے دائرہ کار کی حدود کیا ہیں؟

اس کے کوئی اختیارات بھی ہیں اور اس کی قانونی حیثیت کیا ہے؟

یہ سب اور اسی طرح کے دیگر سوالات کے جوابات انشاء اللہ آئندہ قسط وار پیش کئے جائیں گے..... تو سب سے پہلے آج کی نشست میں کنسل کا مختصر تعارف پیش کیا جاتا ہے اور اس کے چیدہ چیدہ سابقہ اراکین کے اسماء گرامی کی فہرست درج کی جاتی ہے..... حضرت خواجہ قمر الدین سیالوی، مولانا محمد بخش مسلم، مولانا شمس الحق افغانی، مولانا محمد تقی عثمانی، مولانا عبدالحامد بدایونی، مفتی محمد حسین نعیمی، مفتی ظفر علی نعمانی، مولانا منتخب الحق قادری، مولانا ظفر احمد انصاری، مولانا سید محمد متین ہاشمی، ڈاکٹر تنزیل الرحمن، مفتی غلام رسول رضوی، ڈاکٹر صغیر حسن معصومی، مولانا محمد طاسین، مفتی محمد صالح نعیمی، مولانا ارشاد الحق تھانوی، پروفیسر شاہ فرید الحق علامہ غلام رسول سعیدی، مولانا غلام محمد سیالوی، پروفیسر مفتی منیب الرحمن، وغیرہم.....

مذکورہ بالا اسماء گرامی سے ظاہر ہے کہ یہ حضرات اپنے دور کے جید علماء شمار کئے جاتے ہیں اور یقیناً وقت ضائع کرنے کے لئے انہوں نے کنسل میں شمولیت اختیار نہیں کی ہوگی..... اور جو کام انہوں نے کنسل میں موجودہ کر کیا وہ کنسل کے ریکارڈ پر ہے اور اس کی سالانہ رپورٹس میں اس کی

جزئیات شائع ہو چکی ہیں.....

کنسل کی تاریخ پر ایک نظر ڈالیں تو درج ذیل معلومات حاصل ہوتی ہیں:

دستوری تاریخ:-

۱۹۵۶ء میں پاکستان کا پہلا دستور منصفہ شہود پر آیا تو قرارداد مقاصد کی روشنی میں آئین کے آرٹیکل ۱۹۸(۱) میں طے کیا گیا کہ:

ایسا کوئی قانون وضع نہیں کیا جائے گا جو قرآن پاک اور سنت میں منضبط اسلامی احکام کے منافی ہو..... اور موجودہ قوانین کو ان احکام کے مطابق بنایا جائے گا۔

اسی آرٹیکل (۱۹۸) کی ذیلی شق (۳) میں مندرجہ بالا حکم کو عملی جامہ پہنانے کے لئے قرار دیا گیا کہ:

جناب صدر دستور کے نفاذ کے دن سے ایک سال کے اندر ایک کمیشن مقرر کریں گے۔

(الف) کہ وہ سفارشات پیش کرے،

(۱) موجودہ قوانین کو احکام اسلام کے مطابق بنانے کے لئے اقدامات کے بارے میں،

(۲) ان مراحل سے متعلق جن میں ایسے اقدامات نافذ العمل کئے جائیں: اور

(ب) کہ وہ قومی اور صوبائی مجالس مقننہ کی راہنمائی کی غرض سے احکام اسلام ایسی موزوں شکل میں مدون کرے جس میں انھیں قانونی شکل دی جاسکے۔

۱۹۶۲ء میں جو نیا دستور آیا اس میں بھی آرٹیکل ۱۹۹ کے تحت اسلامی نظریہ کی مشاورتی کنسل کی تشکیل

کا فیصلہ کیا گیا۔ آرٹیکل ۲۰۲(۱) میں اس کنسل کے مندرجہ ذیل فرائض منصبی طے کئے گئے:

مرکزی حکومت اور صوبائی حکومتوں کو ایسی سفارشات کرنا جن کے ذریعے پاکستان کے مسلمانوں کو اپنی زندگیاں ہر لحاظ سے اسلامی نظریات کے مطابق مرتب کرنے کے قابل بنایا جاسکے، نیز اس کے لئے ان کی حوصلہ افزائی کی جاسکے اور دستور کی پہلی ترمیم کے قانون ۱۹۶۳ء کے نافذ ہونے سے فوراً پہلے نافذ العمل تمام قوانین کا جائزہ لینا تاکہ انہیں قرآن پاک اور سنت میں منضبط اسلامی تعلیمات اور تقاضوں کے مطابق بنایا جائے۔

۱۹۷۳ء کے دستور کے آرٹیکل ۲ میں اسلام کو ریاست پاکستان کا دین قرار دیا گیا ہے اور آرٹیکل

۲۲۷ تا ۲۳۱ میں قوانین کی اسلامی تشکیل اور اس مقصد کے لئے کنسل کے کردار کی وضاحت سے تصریح

کردی گئی ہے۔ آرٹیکل ۲۲۷(۱) میں بصر احت قرار دیا گیا ہے کہ:

تمام موجودہ قوانین کو قرآن پاک اور سنت میں منضبط اسلامی احکام کے مطابق بنایا جائے گا، جن کا اس حصے میں بطور اسلامی احکام حوالہ دیا گیا ہے، اور ایسا کوئی قانون وضع نہیں کیا جائے گا جو مذکورہ احکام کے منافی ہو۔

اسی آرٹیکل کی ذیلی شق (۲) میں مزید تصریح کر دی گئی ہے کہ ذیلی شق (۱) کے احکام کو عملی شکل دینے کے لئے وہ طریق اختیار کیا جائے گا جو دستور کے اس حصے یعنی جزء ۹ بعنوان اسلامی احکام میں بیان کیا گیا ہے۔

آرٹیکل ۲۲۸ میں اس کی تعبیر و تصریح کرتے ہوئے قرار دیا گیا ہے کہ:

یوم آغاز سے نوے دن کی مدت کے اندر ایک اسلامی نظریاتی کونسل دی جائے گی جس کا اس حصے میں بطور اسلامی کونسل حوالہ دیا گیا ہے۔

اسی آرٹیکل ۲۲۸ کی ذیلی شق (۲) میں اسلامی نظریاتی کونسل کی ہیئت ترکیبی کی وضاحت کی گئی ہے: اسلامی کونسل کم از کم آٹھ اور زیادہ سے زیادہ ایسے ارکان پر مشتمل ہوگی جنہیں صدر ان اشخاص میں سے مقرر کرے، جو اسلام کے اصولوں اور فلسفے کا، جس طرح کہ قرآن پاک و سنت میں ان کا تعین کیا گیا ہے، علم رکھتے ہوں یا جنہیں پاکستان کے اقتصادی، سیاسی، قانونی اور انتظامی مسائل کا فہم و ادراک حاصل ہو۔

آرٹیکل ۲۲۸ کی اگلی ذیلی شق (۳) کی رو سے یہ لازم قرار دیا گیا ہے کہ کونسل کے کم از کم دو ارکان سپریم کورٹ یا کسی ہائی کورٹ کے حاضر سروس یا سابق جج ہوں گے۔ اسی طرح کم از کم ایک خاتون رکن کا ہونا بھی ضروری قرار دیا گیا ہے اور کونسل کے ارکان میں کم از کم چار، اسلامی علوم کی تدریس و تحقیق کے کم از کم پندرہ سالہ تجربہ کے حامل ہونے چاہئیں۔

آرٹیکل ۲۲۹ کے مطابق صدر پاکستان یا کسی صوبے کے گورنر کسی معاملے میں یہ سوال کہ آیا کوئی مروجہ قانون احکام اسلام کے منافی ہے یا نہیں؟ کونسل کو ریفر کر سکتے ہیں۔ قومی اسمبلی یا سینیٹ یا کوئی صوبائی اسمبلی بھی ایسا کوئی مسئلہ کونسل کو ریفر کر سکتی ہے بشرطیکہ اس کے ارکان کا کم از کم ۲/۵ حصہ اس کا تقاضا کرے۔

۱۹۶۲ء کے آئین کے آرٹیکل ۱۹۹ کے تحت اسلامی نظریہ کی مشاورتی کونسل کی تشکیل کا فیصلہ کیا گیا۔

آرٹیکل ۲۳۰ میں کونسل کے جو فرائض منبھی بیان کئے گئے ہیں درج ذیل ہیں:

(الف) مجلس شوریٰ (پارلیمنٹ) اور صوبائی اسمبلیوں سے ایسے ذرائع اور وسائل کی سفارش کرنا جن سے پاکستان کے مسلمانوں کو اپنی زندگیاں انفرادی اور اجتماعی طور پر برحفاظت سے اسلام کے ان اصولوں اور تصورات کے مطابق ڈھالنے کی ترغیب اور امداد ملے جن کا قرآن پاک اور سنت میں تعین کیا گیا ہے،

(ب) کسی ایوان، کسی صوبائی اسمبلی، صدر یا کسی گورنر کو کسی ایسے سوال کے بارے میں مشورہ دینا جس میں کونسل سے اس بابت رجوع کیا گیا ہو کہ آیا کوئی مجوزہ قانون اسلامی احکام کے منافی ہے یا نہیں، (ج) ایسی تدابیر کی، جن سے نافذ العمل قوانین کو اسلامی احکام کے مطابق بنایا جائے گا، نیز ان مراحل کی جن سے گزر کر مجولہ تدابیر کا نفاذ عمل میں لانا چاہیے، سفارش کرنا، اور (د) مجلس شوریٰ (پارلیمنٹ) اور صوبائی اسمبلیوں کی راہنمائی کے لئے اسلام کے ایسے احکام کی ایک موزوں شکل میں تدوین کرنا جنہیں قانونی طور پر نافذ کیا جاسکے۔

(۱) جب آرٹیکل ۲۹۹ کے تحت، کوئی سوال کسی ایوان، کسی صوبائی اسمبلی، صدر یا کسی گورنر کی طرف سے اسلامی کونسل کو بھیجا جائے، تو کونسل اس کے بعد پندرہ دن کے اندر اس ایوان، اسمبلی، صدر یا گورنر کو جیسی بھی صورت ہو، اس مدت سے مطلع کرے گی جس کے اندر وہ مذکورہ مشورہ فراہم کرنے کی توقع رکھتی ہو۔

(۲) جب کوئی ایوان، کوئی صوبائی اسمبلی، صدر یا گورنر جیسی بھی صورت ہو، یہ خیال کرے کہ مفاد عامہ کی خاطر اس مجوزہ قانون کا وضع کرنا جس کے بارے میں سوال اٹھایا گیا تھا مشورہ حاصل ہونے تک ملتوی نہ کیا جائے، تو اس صورت میں مذکورہ قانون مشورہ مہیا ہونے سے قبل وضع کیا جاسکے گا۔

مگر شرط یہ ہے جب کوئی قانون اسلامی کونسل کے پاس مشورے کے لئے بھیجا جائے اور کونسل یہ مشورہ دے کہ قانون اسلامی احکام کے منافی ہے تو ایوان، یا جیسی بھی صورت ہو، صوبائی اسمبلی، صدر یا گورنر اس طرح وضع کردہ قانون پر دوبارہ غور کرے گا۔

(۳) اسلامی کونسل اپنے تقرر سے سات سال کے اندر اپنی حتمی رپورٹ پیش کرے گی اور سالانہ عبوری رپورٹ پیش کیا کرے گی۔ یہ رپورٹ خواہ عبوری ہو یا حتمی، موصولی سے چھ ماہ کے اندر دونوں ایوانوں اور ہر صوبائی اسمبلی کے سامنے برائے بحث پیش کی جائے گی اور مجلس شوریٰ (پارلیمنٹ) اور اسمبلی، رپورٹ پر غور و خوض کرنے کے بعد حتمی رپورٹ کے بعد دو سال کی مدت کے

اندر اس کی نسبت قوانین وضع کرے گی۔

کونسل کی کارکردگی

آئین پاکستان کے آرٹیکل ۲۳۰ کے مطابق اپنے قیام کے سات سال بعد قوانین کے جائزہ پر مبنی ایک حتمی رپورٹ پیش کرنا کونسل کے فرائض میں شامل تھا۔ اس کی شق (۴) میں یہ بھی لازم قرار دیا گیا تھا کہ کونسل کی سالانہ عبوری رپورٹ یا فائنل رپورٹ مجلس شوریٰ یا صوبائی اسمبلی کو پیش کی جائے گی جو فائنل رپورٹ کے ملنے کے دو سال کے اندر اس پر قانون سازی کرے گی۔

۱۹۸۰ء میں سات سال پورے ہو گئے لیکن بوجہ حتمی رپورٹ تیار نہ ہو سکی تھی۔ تاہم کونسل ہر سال سالانہ رپورٹیں پیش کرتی رہی جن میں نافذ شدہ قوانین کا جائزہ اور نظام تعلیم، نظام معاشرت اور ذرائع ابلاغ عامہ کے موضوعات شامل تھے۔

حتمی رپورٹ ۱۹۹۶ء میں پیش کر دی گئی۔ اس کے بعد سے آج تک سالانہ رپورٹوں کا سلسلہ جاری ہے۔

کونسل کی جانب سے قوانین کی نظر ثانی جاری ہے اس کی سفارشات / رپورٹیں مجالس قانون ساز کو ہر سال پیش کی جاتی ہیں۔

کونسل کا انتظامی ڈھانچہ

دستور کے آرٹیکل ۲۲۸ (۴) کے تحت صدر پاکستان کونسل کے ارکان میں سے ایک کو اس کا چیئر مین مقرر فرماتے ہیں، جن کے عہدہ کی میعاد دوسرے ارکان کی طرح تین سال ہوتی ہے۔ البتہ اس میعاد کے اختتام پر ان کا دوبارہ تقرر بطور رکن / چیئر مین کیا جاسکتا ہے۔ کونسل کے سیکرٹریٹ کی سربراہی کونسل کے سیکرٹری (گریڈ ۲۰/۲۱) کرتے ہیں، جن کا تقرر کونسل کے ریکروٹمنٹ رولز (۱۹۸۳ء) کے مطابق وفاقی / صوبائی حکومتوں کے کسی موزوں افسر کے تبادلہ / ڈیپوٹیشن کے ذریعے یا پولیس میں اشتہار کے بعد براہ راست انتخاب کے ذریعے ہوتا ہے۔ ریکروٹمنٹ رولز کے قاعدہ نمبر ۳ کے تحت کونسل کی تمام اسامیوں (بشمول سیکرٹری / ڈائریکٹر جنرل وغیرہ) پر تقرر کا اختیار کونسل کے چیئر مین کو حاصل ہوتا ہے، جو انہی قواعد کے قاعدہ (۱۱) (۱) کے تحت قائم شدہ بورڈ / کمیٹی کی سفارش پر کیا جاتا ہے۔ کونسل کے شعبہ تحقیق کی سربراہی اس کے ڈائریکٹر جنرل (گریڈ ۲۰) کرتے ہیں۔ کونسل کا انتظامی ڈھانچہ ضمیمہ نمبر ۷ میں تفصیل سے دیا گیا ہے۔

۱۹۵۶ء کے دستور کے آرٹیکل ۱۹۸ (۳) کے تحت جو کمیشن قائم کیا جاتا تھا، وہ بوجہ اکتوبر ۱۹۵۸ء میں اس دستور کی تفسیح تک وجود میں نہ آسکا۔

کیم اگست ۱۹۶۲ء کو سپریم کورٹ آف پاکستان کے جناب جسٹس ابوصالح محمد اکرم ۱۹۶۲ء کے دستور کے آرٹیکل ۱۹۹ کے تحت، اسلامی نظریہ کی مشاورتی کونسل کے پہلے چیئرمین مقرر ہوئے۔ ان کے بعد جناب پروفیسر علامہ علاء الدین صدیقی، جناب جسٹس حمود الرحمن، جناب جسٹس (ر) محمد افضل چیمہ، جناب جسٹس ڈاکٹر تنزیل الرحمن، جناب پروفیسر ڈاکٹر عبدالواحد بے بالپوتہ، جناب جسٹس (ر) محمد حلیم، جناب مولانا کوثر نیازی، جناب اقبال احمد خان، جناب ڈاکٹر شیر محمد زمان کونسل کی سربراہی کی خدمت پر مامور ہوئے، ۱۵/ جون ۲۰۰۳ء سے جناب پروفیسر ڈاکٹر محمد خالد مسعود کونسل کی سربراہی کے منصب پر فائز رہے، کونسل کے جملہ صدر نشینوں کے عہدوں کی میعاد بھی ضمیمہ نمبر ۵ میں ملاحظہ کی جاسکتی ہے۔ اور اب علامہ خان محمد شیرانی صاحب اس کے چیئرمین ہیں۔

کیم اگست ۱۹۶۲ء سے ۲۶/ ستمبر ۱۹۷۷ء تک کونسل کا مستقر لاہور میں رہا۔ اس کے بعد اسے اسلام آباد منتقل کیا گیا۔ ۱۹۹۵ء میں اسٹیٹ بینک آف پاکستان سے متصل ۳۶- اتا ترک ایونیو، میکٹر جی فائیو میں اپنی عمارت مکمل ہونے پر کونسل مستقل طور پر یہاں منتقل ہو گئی۔ (جاری ہے)

فقہ المعاملات پر نئی کتاب



شرکت الوجوه

تالیف: شیخ محمد رفیق یونس مصری..... ترجمہ: ڈاکٹر محمد مہربان باروی

ناشر: شیخ زاید اسلامک سینٹر جامعہ کراچی